

توہین رسالت کی سزا موت

(تاریخ۔ مذاہب اور قوانین اقوام کے تناظر میں ایک تحقیقی جائزہ)

تحریر: عرفان خالد ڈھلوان، لیکچر ار گورنمنٹ کالج شاہدرہ لاہور

(دوسری قسط)

وفاقی شرعی عدالت کے حکم کی رو سے دفعہ ۲۹۵-سی کے الفاظ یا عمر قید حذف: ۱۹۸۶ء میں پاکستان بیتل کوڈ میں شامل کی جانے والی نئی دفعہ ۲۹۵-سی کے تحت توہین رسالت کے مجرم کے لیے عمر قید یا موت کی سزا درج تھی۔ ۱۹۸۶ء میں وفاقی شریعت کورٹ میں ایک شریعت پیشش دائر کی گئی۔ جس میں توہین رسالت کی تبادل سزا عمر قید کو اسلامی احکام کے منافی قرار دے کر اسے ختم کرنے کی درخواست کی گئی تھی۔ وفاقی شرعی عدالت نے اس شریعت پیشش کا فیصلہ ۳۰ مارچ ۱۹۹۱ء کو نایا اور توہین رسالت کی تبادل سزا عمر قید کو غیر اسلامی اور قرآن و سنت کے احکام سے متصادم قرار دیتے ہوئے حکومت پاکستان کو ہدایت جاری کی کہ ”یا عمر قید“ (or imprisonment for life) کے الفاظ کو پاکستان بیتل کوڈ (تعزیرات پاکستان) کی دفعہ ۲۹۵-سی سے حذف کیا جائے۔ اس امر کیلئے حکومت پاکستان کو وفاقی شرعی عدالت نے ۳۰ اپریل ۱۹۹۱ء تک مهلت دی۔ عدالت نے یہ بھی فیصلہ دیا کہ اگر ۳۰ مارچ ۱۹۹۱ء تک ایسا نہ کیا گیا تو ”یا عمر قید“ کے الفاظ اس تاریخ سے غیر موثر ہوں گے۔ یوں ۲۹۵-سی میں درج ”یا عمر قید“ کے الفاظ وفاقی شرعی عدالت کے حکم کی رو سے ۳۰ اپریل ۱۹۹۱ء سے حذف ہو کر غیر موثر ہو گئے اور توہین رسالت کے مرتكب کی سزا صرف اور صرف موت مقرر کی گئی۔

(تلخیص) عدالتی فیصلہ۔ وفاقی شرعی عدالت: 1991 PLD

(Federal Shariat Court 10

Mohammad Ismail Qureshi - Petitioner Versus Pakistan through Secretary, Law and Parliamentary Affairs. - Respondent

شریعت پیشش نمبر 6/L of 1987

تاریخ فیصلہ 30-10-1990

فل بیت: چیف جسٹس گل محمد خان، جسٹس عبدالکریم خان کندی، جسٹس عبادت یار خان،

جسٹس عبدالرازاق، جسٹس نذر محمد خان

فیصلہ: چیف جسٹس گل محمد خان نے لکھا:

درخواست گزار محمد اسماعیل قریشی ایڈوکیٹ نے پاکستان بیٹل کوڈ کی دفعہ ۲۹۵-سی کو جیلن

کیا ہے۔ دفعہ ۲۹۵-سی کے الفاظ یہ ہیں:

“ Use of derogatory remarks etc. in respect of the Holy Prophet. ... Whoever by words, either spoken or written, or by visible representation, or by imputation, innuendo, or insinuation, directly or indirectly, defiles the sacred name of the Holy Prophet Mohammad (P.B.U.H) shall be punished with death, or imprisonment for life and shall also be liable to fine”.

نبی اکرم ﷺ کے بارے میں اہانت آمیز ریمارکس کا استعمال:

جو کوئی تحریری یا زبانی الفاظ سے یا ظاہری غونہ سے یا کسی تہت یا طعن آمیز اشارے یا
الرام سے خواہ یہ بلا واسطہ ہو یا بالواسطہ حضرت محمد ﷺ کے مقدس نام کی بے حرمتی کرے تو اسے
موت یا عمر قید کی سزا دی جائے گی اور وہ جرم انہ کا بھی مستوجب ہو گا۔

اس دفعہ کے خلاف جو اعتراض اٹھایا گیا ہے وہ یہ ہے کہ اس دفعہ میں توہین رسالت کے
جرائم کی مقابلہ سزا عمر قید قرآن و سنت کے خلاف ہے۔ توہین رسالت کا جرم ”حد“ کے تحت آتا ہے
اور قرآن و سنت میں دی گئی سزا ”موت“ کو تبدیل نہیں کیا جا سکتا۔ فاضل وکیل نے اس ضمن میں
سورہ الانفال کی آیت ۱۳ اور سورہ النساء کی آیت ۲۵ پر انحصار کیا ہے۔

اس عدالت نے بہت سے مہرین قانون اور علماء کو اس کیس میں مدد کے لیے درخواست
کی۔ کیس کی سماعت لا ہو کر پاچی اور اسلام آباد میں ہوئی۔

مولانا سجاد محمود نے ان آیات پر انحصار کیا۔ سورہ الحجرات آیت: ۲، سورہ الاحزاب
آیت: ۵، سورہ التوبہ آیات: ۲۵ اور ۲۶، سورہ محمد آیت: ۲۸، سورہ الزمر آیت: ۱۱ اور ۲۵، سورہ
المائدہ آیت: ۲۵، سورہ البقرہ آیت: ۲۷۔ انہوں نے دیگر احادیث کے علاوہ حضرت ابو قلابةؓ

کی ایک روایت بیان کی جس میں توہین رسالت کے مجرم کی سزا موت ہے۔ قاضی عیاض کی روایت ہے کہ حضور اکرم ﷺ نے فرمایا کہ جو نبی کو گالی دے اسے قتل کر دو اور جو صحابہؓ گوگالی دے اسے کوڑے مارو۔ موت کی سزا پر اجماع ثابت ہے۔ انہوں نے مزید کہا کہ عمر قید کی سزا توہین رسالت کی مجرم عورت یا غیر مسلم کو دی جاسکتی ہے۔

مولانا مفتی غلام سرور قادری نے ان قرآنی آیات پر اختصار کیا:

سورة التوبہ: ۲۱، ۲۲، ۲۵۔ سورة الحجرات: ۵۷، سورۃ البقرۃ: ۱۰۲۔ انہوں نے بعض احادیث بھی پیش کیں جن کی رو سے توہین رسالت کے مجرم کی سزا صرف موت ہے۔ انہوں نے قرآن و حدیث کے دلائل سے کہا کہ ہر جرم میں توبہ قبل قبول ہے۔ انہوں نے خفی فقیہ اہن عابدین کے حوالے سے کہا کہ خفی فقهاء کے نزدیک اس جرم میں توبہ کا قبل قبول ہونا راجح ہے۔

مولانا حافظ صلاح الدین یوسف نے خفی فقهاء کا مؤقف واضح کرتے ہوئے کہ توہین رسالت کے مجرم کی توبہ قبول کی جائے گی اور اسے موت کی سزا نہیں دی جائے گی۔ انہوں نے حضرت ابن عباسؓ سے مروی حدیث نقل کی کہ حضور ﷺ نے فرمایا کہ جو اپنے دین کو بدلتا لے اسے قتل کر دو۔ ان کے نزدیک اگر کوئی مسلمان توہین رسالت کا ارتکاب کرے تو وہ مرتد ہے لہذا اس کی سزا موت ہے۔ انہوں نے ابن تیمیہ کی رائے نقل کی کہ گستاخ رسول ﷺ کی سزا موت ہے۔ انہوں نے اس سلسلے میں امام مالک امام شافعی اور امام احمد بن حنبل کی ایسی ہی آراء پیش کیں۔

مولانا محمد عبد الغفار نے دوسری آیات قرآنی کے علاوہ سورۃ النساء کی آیت ۳۶ کو پیش کیا اور احادیث بیان کیں جن کی رو سے گستاخ رسول کی سزا موت ہے۔ انہوں نے کہا کہ فقهاء کا اس بات پر اجماع ہے کہ گستاخ رسول کی سزا موت ہے۔

مولانا سید عبدالغفور نے سورۃ التوبہ آیات ۱۲، ۲۳، سورۃ الاحزاب آیت ۵، کو بطور دلیل پیش کیا۔ انہوں نے احادیث بھی بطور حوالہ پیش کیں۔ انہوں نے عبدالجلیل الجزری کی کتاب الفقد علی المذاہب الاربعہ، جلد ۵، صفحات ۲۷۲-۲۷۵، اور رد المحتار جلد ۲، صفحات ۲۹۰-۲۹۱ سے فقهاء کی آراء بھی بیان کیں۔

مولانا فضل ہادی نے سورۃ التوبہ آیات ۱۲، ۲۳، ۲۵، ۲۶، سورۃ الجاذلہ آیت ۱۲۲، سورۃ الاحزاب آیات ۲۱-۲۷ اور سورۃ الحجرات کی آیت ۲ کے علاوہ احادیث پیش کیں۔

مولانا سعید الدین شیر کوٹی نے مدرجہ ذیل آیات قرآنی بیان کیں۔ سورۃ النساء آیت ۱۳۔ سورۃ الحجرات آیات ۲-۳-۵۳۔ سورۃ الفتح آیت ۹، سورۃ الاحزاب آیت ۷-۵۔ سورۃ البقرۃ آیات ۱۸۷-۱۸۸ اور ۲۲۹۔ انہوں نے گستاخ رسول کو سزاۓ موت دینے اور معاف کر دینے کے بارے میں احادیث نبی ﷺ پیش کیں۔ انہوں نے مولانا اشرف علی ھانوی کی کتاب امداد الفتاوی، جلد ۵، صفحات ۱۶۶-۱۶۸، سے فقہاء کی آراء بیان کیں۔

لتریباً تمام فاضل علماء نے مندرجہ ذیل آیات قرآن پر انحصار کیا ہے۔

سورۃ الاحزاب آیت ۷-۵، سورۃ التوبۃ آیات ۲۱، ۲۲، سورۃ الجادلہ آیات ۱۸، ۲۰، سورۃ الانفال آیات ۱۲، ۱۳، سورۃ الحشر آیت ۳، سورۃ الاحزاب آیت ۲۱، ۲۰، سورۃ الحجرات آیت ۲، سورۃ البقرۃ آیت ۷-۱۷، سورۃ المائدہ آیت ۵، سورۃ الانعام آیت ۸۸، سورۃ الزمر آیت ۲۵، سورۃ محمد آیت ۹، سورۃ البقرۃ آیت ۱۰۳، سورۃ النساء آیت ۳۶۔

حضرت عبد اللہ بن عباسؓ سے مردی ہے کہ ایک منافق جس کا نام بشرطہ اس کا ایک یہودی سے جھگڑا ہوا۔ یہودی نے اسے حضور ﷺ کے پاس فصلہ کے لیے چلنے کو کہا۔ منافق نے اسے کعب بن اشرف کے پاس چلنے کو کہا۔ بہر حال وہ حضور ﷺ کے پاس گئے۔ نبی اکرم ﷺ نے یہودی کے حق میں فصلہ کر دیا۔ منافق اس فصلہ پر رضامند نہیں تھا۔ لہذا وہ دونوں اپنے جھگڑے کو حضرت عمرؓ کے پاس لے آئے۔ یہودی نے حضرت عمرؓ بتایا کہ حضور ﷺ نے پہلے ہی اس کی حمایت میں فصلہ کر دیا ہے۔ لیکن یہ آدمی اس پر رضامند نہیں ہے۔ حضرت عمرؓ نے منافق سے کہا: ایسا ہے؟ اس نے جواب دیا ہاں۔ حضرت عمرؓ اندر گئے۔ اپنی تکواری اور منافق کو قتل کر دیا۔ اور کہا میں نے اس شخص کے لیے فصلہ کیا ہے جو نبی ﷺ کے فصلہ کو نہیں مانتا۔

اس پر سورۃ النساء کی آیت ۲۵ نازل ہوئی:

نہیں اے محمد! تمہارے رب کی قسم یہ کبھی مومن نہیں ہو سکتے جب تک کہ اپنے باہمی اختلافات میں یہ تم کو فصلہ کرنے والا نہ مان لیں۔ پھر جو کچھ تم فصلہ کرو اپنے دلوں میں کوئی یعنی محسوس نہ کریں بلکہ سر بر تسلیم کریں۔

روح المعانی جلد ۵ صفحہ ۶۷ پر درج ہے کہ حضرت عمرؓ کا یہ اقدام جسے حضور ﷺ کی تائید حاصل ہے، گستاخ رسول کی سزا موت پر مند ہے۔

قرآن مجید نے واضح اعلان فرمایا کہ رسول کی توبہ ارتدا ہے۔ قرآن مجید سورۃ التوبہ کی آیات ۲۵ اور ۲۶ میں کہتا ہے:

”اگر ان سے پوچھو کہ تم کیا باتیں کر رہے تھے تو جھٹ کھدہ دنی گے کہ ہم تو نبھی مذاق اور دل گلی کر رہے تھے۔ ان سے کہو کیا تمہاری بھنی دل گلی اللہ اور اس کی آیات اور اس کے رسول کے ساتھ ہی تھی؟ اب عذر رات نہ تراشو۔ تم نے ایمان لانے کے بعد کفر کیا ہے اگر ہم نے تم میں سے ایک گروہ کو معاف بھی کو دیا تو دوسرا گروہ کو تو ہم ضرور سزا دیں گے کیونکہ وہ مجرم ہیں۔“

ابن تیمیہ نے الصارم المسلول صفحہ ۳۷ پر مندرجہ بالا آیات کی تشریع میں کہا ہے کہ اللہ اس کی آیات اور اس کے رسول کا مذاق اڑانا کفر ہے۔ پس تو ہیں رسول زیادہ عُکین جرم ہے۔ جیسا کہ اس آیت سے ثابت ہوتا ہے کہ جو نبی کی توہین کرے وہ مرتد ہے۔

ابوکمر ابن عربی نے احکام القرآن جلد ۲، صفحہ ۹۲۳ میں لکھا ہے کہ منافق لوگ دانتے یا شنخ کے لیے یہ لفظ بولتے تھے اور کسی ہی صورت کیوں نہ ہو ایسا کرنا کفر ہے۔ کیونکہ کفر یہ الفاظ میں مذاق اڑانا بھی کفر ہے۔

قرآن مجید نے نبی اکرم ﷺ کی خفیف ہی ناراضی سے بھی منع کیا ہے اور واضح کیا ہے کہ نبی ﷺ کی وفات کے بعد ان کی بیویوں سے شادی کرنا مسلمانوں پر حرام ہے۔ یہ اس لئے کہ کہیں وہ نبی کی توہین کا ذریعہ نہ بن جائیں۔

قرآن مجید میں ہے:

”تمہارے لیے ہرگز جائز نہیں کہ اللہ کے رسول ﷺ کو تکلیف دو۔ اور نہ ہی یہ جائز ہے کہ ان کے بعد ان کی بیویوں سے نکاح کرو۔ یہ اللہ کے نزدیک بہت بڑا گناہ ہے۔“ (سورۃ الاحزاب: ۵۳)

(یہاں فصل میں سولہ احادیث درج ہیں جن میں سے زیادہ تر زیر نظر مضمون میں گزر چکی ہیں)

مندرجہ بالا بحث بیک کی کوئی گنجائش نہیں جھوٹتی کہ قرآن مجید کے مطابق جیسا کہ نبی اکرم ﷺ نے تشریع فرمائی ہے اور جو امت مسلمہ کے مابین تعامل ہے کہ گستاخ رسول کی سزا موت کے سوا کوئی اور نہیں ہے۔ ہم نے یہ بھی نوٹ کیا ہے کہ نبی اکرم ﷺ کی وفات کے بعد کسی نے بھی

اس سزا کو نہ تو ختم کیا ہے اور نہ ہی کسی اور کو ایسا کرنے کا اختیار دیا گیا ہے۔

اس کیس میں اگاسوال یہ ہے توہین رسالت کے جرم کی واضح تعریف کی جائے۔

قرآن و حدیث میں شتم، سب اور اذی کے الفاظ نبی کی توہین کے لیے استعمال ہوئے ہیں۔ جس کے معنی ہیں نقصان پہنچانا، توہین کرنا اشتعال دلانا، غصہ دلانا، رُخی کرنا، مشکل سے دوچار کرنا، عزت میں کمی کرنا وغیرہ۔ لفظ شتم سے مراد ہے توہین کرنا گالی دینا وغیرہ۔

علامہ رشید رضا نے لفظ ”اذی“ کی تعریف میں لکھا ہے کہ اس سے مراد ایک چیز ہے جس سے کسی زندہ انسان کے جسم یا ذہن کو تکلیف پہنچے اگرچہ یہ تکلیف بہت معمولی ہو (المنار، جلد ۱۰، ص ۲۲۵) اُن تینیہ توہین رسالت کے جرم کی بحث کو سیئت ہوئے لکھتے ہیں کہ بعض اوقات ایک لفظ کسی حالت میں توہین اور نقصان کا باعث ہوتا ہے۔ جبکہ وہی لفظ کسی دوسری صورت حال میں نقصان اور توہین کا باعث نہیں بنتا۔ اس سے یہ ظاہر ہوتا ہے کہ جن الفاظ کے مختلف معانی اور معنوں ہوں، حالات اور موقع کی تبدیلی سے ان کی تشرع بھی تبدیل ہوتی رہتی ہے۔

اور جب لفظ ”سب“ لمحی توہین کی تعریف نہ تو شریعت میں کی گئی ہو اور نہ ہی ڈکشنری میں تو اس لفظ کی تشرع کے تعین کے لیے عرف و عادات پر انحصار کیا جائے گا۔ لہذا عرف و عادات میں جس چیز کو توہین سمجھا جائے گا وہی چیز شریعت میں توہین ہوگی اور اسی طرح جو چیز شریعت میں توہین سمجھی جائے وہی عرف و عادات میں توہین تصور ہوگی۔

کسی بھی فعل کے مجرمانہ ہونے کیلئے ضروری ہے کہ وہ فعل غلط ہو اور ذہن میں پائے جانے والے غلط مقصد کے حصول کیلئے ارادی طور پر سرانجام دیا گیا ہو۔ بعض حالات میں آدی کچھ جرام کا ذمہ دار نہ ہے لیا جاتا ہے۔ اگر وہ غلط تنازع سے پہنچ کیلئے اپنی طرف سے بہترین کوشش نہ کرے۔ پس ارادہ اور نیت وہ مقصد یا منصوبہ بندی ہے جس سے ایک فعل سرانجام پاتا ہے۔ فرض کریں کہ ایک شخص بندوق خریدتا ہے۔ اس کا ارادہ کھلیل ذاتی دفاع یا کسی کو جان سے مارنے کے لیے بندوق چلانے کا ہو سکتا ہے۔ اگر یہ ثابت ہو جاتا ہے کہ اس نے ذاتی دفاع کے لیے نہیں بلکہ کسی کو جان سے مارنے کے لیے بندوق چلانی تھی تو یہ کہا جا سکتا ہے کہ اس کا ارادہ قتل کرنے کا تھا۔ غیر ارادی فعل میں یہ مقصد اور منصوبہ بندی نہیں ہوتی۔ کسی کو قتل کرنے کا فعل بھی غیر ارادی ہو سکتا ہے۔ بشرطیکہ فاعل ایسے تنازع کیلئے پیش کرے جن کا اس نے ارادہ نہیں کیا تھا۔

بہر حال قانون کا نظام ایسے آدمی کو ان تنائج کا ذمہ دار ٹھہراتا ہے خواہ اس نے ان تنائج کے حصول کا ارادہ نہ کیا ہو۔ وہ تنائج جو درحقیقت کی غلطات اور لاپرواہی سے پیدا ہوں قانون انہیں ارادی قرار دیتا ہے۔ پس اگر ایک شخص کسی کے جسم کوخت جسمانی نقصان پہنچائے اگرچہ اس کا ارادہ اسے قتل کرنے کا نہ ہو لیکن اگر وہ قتل ہو جائے تو فاعل فعل کا مجرم متصور ہو گا۔

شریعت میں کسی جرم کی سزا صرف اسی صورت میں ”حد“ ہے جب وہ جرم واضح ارادہ کے ساتھ کیا جائے۔ اگر اس جرم میں کوئی شک پیدا ہو جائے تو شریعت حد کی سزا کو دور کر دیتی ہے۔ لہذا اگر کوئی جرم مجرمانہ اور معاند انہی نیت و ارادہ سے کیا جائے تو اس پر ”حد“ نافذ ہو گی اور اس کا اطلاق نبی اکرم ﷺ کی اہانت کرنے والے پر بھی ہو گا۔ قرآن مجید میں ہے:

”نادانستہ بات جو تم کہو اس کے لیے تم پر کوئی گرفت نہیں ہے لیکن اس بات پر گرفت ضرور ہے جس کا تم دل سے ارادہ کرو۔ اللہ درگز کرنے والا اور رحیم ہے۔“ (سورۃ الاحزاب: ۵)

”اگر تم میں سے کوئی نادانی کے ساتھ کسی برائی کا ارتکاب کر بیٹھا ہو پھر اس کے بعد توبہ کرے اور اصلاح کر لے تو وہ اسے معاف کر دیتا ہے اور نرمی سے کام لیتا ہے۔“ (سورۃ الانعام: ۵۳)

جو شخص ایمان لانے کے بعد کفر کرے (وہ اگر) مجبور کیا گیا ہو اور دل اس کا ایمان پر مطمئن ہو (تب تو خیر) مگر جس نے دل کی رضامندی سے کفر کو قبول کر لیا اس پر اللہ کا غضب ہے اور اسی سب لوگوں کے لیے بڑا عذاب ہے۔ (سورۃ الحج: ۱۰۶)

حضرت عمرؓ سے مردی ہے کہ انہوں نے نبی اکرم ﷺ کو یہ فرماتے ہوئے سنا کہ اعمال کا دار و مدار نبیوں پر ہے اور ہر شخص کو وہی کچھ ملے گا جس کا اس نے ارادہ کیا۔ پس جس نے دنیا کے فوائد کے لیے یا کسی عورت سے شادی کے لیے بھرت کی تو اس کی بھرت اسی کے لیے ہو گی جس کے لیے اس نے بھرت کی۔ (بخاری، جلد: ۱، ص: حدیث: ۱)

ابی بن کعب کی روایت ہے کہ انصار میں سے ایک شخص تھا جس کا گھر مدینہ شہر سے کافی دور تھا۔ لیکن اس نے کبھی بھی نبی اکرم ﷺ کے ساتھ نماز ادا کرنے کے موقع کو ہاتھ سے نہ جانے دیا تھا۔ ہم اس کے ساتھ ہمدردی کرتے اور کہتے کہ اے فلاں تم نبی ﷺ کے گھر کے قریب گھر کیوں

نہیں خرید لیتے تاکہ تم آنے جانے کے لیے لمبا سفر طے کرنے کے دوران گرمی کی شدت سے نفع کو۔ اس نے کہا سنو اللہ کی قسم میں یہ پسند نہیں کرتا کہ میرا گھر نبی ﷺ کے گھر کے قریب ہو۔ میں نے اس کے یہ براء الفاظ نبی اکرم ﷺ کو بتاتے۔ آپ نے اس شخص کو بلوایا۔ اس نے وہی الفاظ دہراتے تھیں یہ بھی کہا کہ اس کا ارادہ قدموں کا اجر حاصل کرنے کا تھا۔ اس پر نبی اکرم ﷺ نے فرمایا: تمہیں اس چیز کا اجر ملے گا۔ جس کا تم نے ارادہ کیا۔

(مسلم ج: ۱۔ انگریزی ترجمہ عبدالحیمد صدیقی صفحہ ۳۲۳-۳۲۲ حدیث نمبر ۱۳۰۳)

مندرجہ بالا روایت سے پتہ چلتا ہے کہ الفاظ بظاہر تو یہن آمیز تھے لیکن ان الفاظ کو بیان کرنے والے کا ارادہ ایسا نہ تھا اس لئے اسے کوئی سزا نہ دی گئی۔

یہاں یہ ذکر کرتا مناسب ہو گا کہ نبی کے لیے تو یہن آمیز الفاظ کی محض ادائیگی جرم نہیں ہے جب تک کہ اس کی بنیاد معاذناہ اقدام یا عزت میں کمی نہ ہو۔ مثلاً نبی کے سامنے اوپنی آواز میں بولنے کی ممانعت ہے۔ قرآن کہتا ہے:

”اے لوگو جو ایمان لائے ہو اپنی آواز نبی کی آواز سے بلند نہ کرو اور نہ نبی کے ساتھ اوپنی آواز میں بات کرو جس طرح تم آپس میں ایک دوسرے سے کرتے ہو۔ کہیں ایسا نہ ہو کہ تمہارا کیا کرایا سب غارت ہو جائے اور تمہیں خبر بھی نہ ہو۔“ (سورۃ الحجراۃ: ۲)

علامہ قرطبی نے اس آیت کی تشریع میں لکھا ہے اس آیت میں نبی اکرم ﷺ کی آواز سے زیادہ اوپنی آواز سے بولنے اور چلانے کی ممانعت ہے جس سے درحقیقت نبی ﷺ کو تکلیف پہنچتی ہے لیکن جنک اور دشمن کو ڈرانے وغیرہ کے لیے اوپنی آواز سے بولنا جرم نہیں ہو گا۔

علامہ آلوی اس آیت کی تشریع میں لکھتے ہیں کہ جب یہ آیت نازل ہوئی تو حضرت ثابت بن قیم جن کی آواز قدرتی طور پر اوپنی تھی، انہوں نے خود کو اپنے گھر کے ایک کمرے میں بند کر لیا اور رونے لگے۔ وہ کافی عرصہ نبی اکرم ﷺ کے اجتماعات میں حاضر نہ ہوئے تو حضور ﷺ نے ان کے متعلق دریافت فرمایا۔ صحابہؓ نے عرض کیا کہ حضرت ثابت بن قیم نے خود کو گھر میں بند کر لیا ہے اور وہ روتے رہتے ہیں۔ آپ ﷺ نے حضرت ثابت کو بلوایا اور پوچھا کہ تمہارے ساتھ کیا ہوا ہے۔ انہوں نے عرض کیا کہ یا رسول اللہ ﷺ جب یہ آیت نازل ہوئی تو میں اپنی آواز بلند ہونے

کی وجہ سے ذرگیا تھا کہ کہیں میں ان لوگوں میں سے تو نہیں جن کے اعمال ضائع ہو گئے۔ حضور ﷺ نے فرمایا: تم ان میں سے نہیں ہو تمہارا جینا اور مرننا خوش بختی پر ہے۔ ان کی بلند آواز قدرتی تھی۔ ان کی بلند آواز کا مقصد نبی کی اہانت کرتا نہ تھا جیسا کہ منافقین کرتے تھے جن کے متعلق یہ آیت نازل ہوئی۔ (روح المعانی، ج: ۲۶، ص: ۱۲۳-۱۲۵)

علامہ آلوی مزید لکھتے ہیں کہ نبی اکرم ﷺ کے سامنے ان لوگوں کی بلند آواز کی دو اقسام ہیں:

(۱) جس سے نیک اعمال ضائع نہیں ہوتے۔

(۲) جس سے نیک اعمال ضائع ہوجاتے ہیں۔

پہلی قسم کی عناویا تو ہیں آمیز اقدام کی بنیاد پر نہیں ہوتی جیسے کہ جنگوں میں اور دشمنوں کے ساتھ جنگزوں میں اوپھی آواز سے بولنا مثلاً ایک جنگ میں نبی اکرم ﷺ نے حضرت عباسؑ کو حکم دیا کہ لوگوں کو بلند آواز سے پکارو۔ انہوں نے اتنی اوپھی آواز سے لوگوں کو پکارا کہ حاملہ عورتوں کے حمل وضع ہو گئے۔ آواز کی دوسرا قسم عناویا اور تو ہیں آمیز اقدام کی بنیاد پر ہے۔

قرطی لکھتے ہیں کہ اس آیت کا آخری حصہ اس شخص کے بارے میں نازل ہوا ہے جس نے کہا تھا کہ میں نبی کی وفات کے بعد حضرت عائشہؓ سے شادی کروں گا۔ جب نبی اکرم ﷺ کو اس بات کی اطلاع ہوئی تو آپ کو بہت زیادہ صدمہ پہنچا۔ اس موقع پر یہ آیت نازل ہوئی جس میں نبی کی یو یوں سے شادی کی بہیش کے لیے ممانعت کردی گئی اور نبی اکرم ﷺ نے فرمایا: اس دنیا میں میری یو یاں آخرت میں بھی میری یو یاں ہوں گی۔ لیکن اس آیت کے نازل ہونے سے قبل یہ واقعہ رونما ہو چکا تھا کہ نبی اکرم ﷺ نے اپنی ایک یو ی قلبیہ کو طلاق دے دی تھی اور قلبیہ نے عکرمه بن ابو جہل سے شادی کر لی تھی۔ بعض روایات میں آتا ہے کہ قلبیہ نے اعٹ اب قیس کندی سے شادی کر لی تھی۔ اس سے یہ پتہ چلتا ہے اس وقت ان لوگوں کے نزد یہ کہنا کہ نبی کی وفات کے بعد ان کی یو ی سے شادی کروں گا، نبی کی تو ہیں کا ذریعہ نہیں تھا کیونکہ اس کی ممانعت نہیں ہوئی تھی۔

نبی اکرم ﷺ نے حضرت عائشہؓ پر تہمت والے واقعہ میں مطلع، حسان اور حسن کو کوئی سزا نہ صورت حال کی وضاحت کرتے ہوئے لکھتے ہیں کہ ان کا ارادہ نبی علیہ السلام نے انہیں منافقین قرار دیا۔ ابن تیمیہ اس اور نہ ہی ان سے ایسی کوئی علامت ظاہر ہوئی تھی جبکہ عبداللہ بن ابی کی نیت نبی کی ذات کو اذیت

پہنچانا تھا۔ یہ اس وجہ سے تھا کہ اس وقت تک انہیں نہیں بتایا گیا تھا کہ اس دنیا میں نبی کی بیویاں آخرت میں بھی نبی کی بیویاں ہوں گی۔ یہی وجہ تھی کہ نبی اکرم ﷺ نے ان تینوں کے معاملے میں پہنچاہست سے کام لیا تھا۔ اور آپ ﷺ نے حضرت علیؓ اور حضرت زیدؓ سے مشورہ کیا اور حضرت بریرہؓ سے تفییش کروائی اور نتیجہ ان لوگوں کو منافقین نہیں قرار دیا جن کا ارادہ نبی کو تکلیف پہنچانا نہیں تھا۔ لیکن یہ حکم آجائے کے بعد کہ اس دنیا میں آپ کی بیویاں آخرت میں بھی آپ کی بیویاں ہو گی اور وہ مؤمنین کی مائیں ہیں۔ ان پر کسی قسم کی تہمت ہر حالات میں نبی ﷺ کو اذیت پہنچانے کے متراوف ہو گی۔ (الصارم المسلول علی شاتم الرسول، ص: ۲۹)

بعض فقهاء کی رائے ہے کہ اگر نبی کی توہین واضح الفاظ میں کی جائے تو اہانت کے مرتكب سے اس کی نیت و ارادہ نہیں پوچھا جائے گا۔ لیکن اگر الفاظ ایک سے زیادہ معنی کے متحمل ہوں اور ان میں سے کوئی ایک معنی نبی کی توہین کے ضمن میں آتا ہو تو ان الفاظ کو ادا کرنے والے سے اس کا ارادہ پوچھا جائے گا۔ (الشفاء، قاضی عیاض، ج: ۲، ص: ۲۲۱)

ہم اس سے اتفاق نہیں کرتے۔ الفاظ کے معانی مختلف موقع پر مختلف ہوتے ہیں۔ پھر سیاق و سبق سے بھی معانی مختلف ہو جاتے ہیں لہذا ملزم کو وضاحت و صفائی کا موقع ملتا چاہیے تاکہ بے گناہ کو سزا نہ ہو جائے۔ نبی اکرم ﷺ کی حدیث روایت کی جاتی ہے کہ قاضی کی غلطی جس سے کوئی مجرم چھوٹ جائے قاضی کی اس غلطی سے بہتر ہے جس سے بے گناہ کو سزا مل جائے۔ (سنن البیہقی ج: ۳، ص: ۱۸۲)

قرآن مجید بھی ہر ملزم کو صفائی کا موقع دیتا ہے۔ یہ بات نوٹ کرنے کے قابل ہے کہ اگرچہ اللہ تعالیٰ جانتے ہیں کہ کرانا کتابیں کی جانب سے کسی شخص کے اعمال کے بارے میں لکھی گئی ہر چیز درست ہے لیکن اگر وہ شخص قیامت کے دن فرشتوں کی تحریر پر اعتراض کرے گا تو اس کا یہ اعتراض سننا جائے گا۔ اور اللہ تعالیٰ اس شخص کے ہاتھوں، پاؤں، آنکھوں اور کانوں سمیت گواہ بلوائے گا۔ ملاحظہ ہو آیات: سورۃ بنی اسرائیل: ۱۲-۱۳، سورۃ لہس: ۲۵، سورۃ النمل: ۲۰-۲۲، سورۃ النحل: ۹۳ اور سورۃ الانبیاء: ۲۳۔

لہذا ملزم کی طرف سے وضاحت کے بعد ہی عدالت اس بات کا فیصلہ کرے گی کہ جو الفاظ ادا کیے گئے آیا وہ بدنام کرنے کے ارادہ سے تھے، بعض پر مبنی اور توہین آمیز تھے یا وہ مخصوصاً انداز میں کہے گئے تھے۔

عبداللہ بن رفیعہ کی سند سے مروی ہے کہ انہوں نے حضرت علیؑ کو یہ کہتے ہوئے سنا کہ رسول اللہ ﷺ نے مجھ، الزیر اور المقداد کو کہیں بھیجا اور فرمایا: تم لوگ جاؤ یہاں تک کہ روضۃ خان پہنچو۔ وہاں تم ایک عورت کو پاؤ گے جس کے پاس ایک خط ہو گا اس عورت سے وہ خط لے آؤ۔ پس ہم روادہ ہوئے اور اپنے گھوڑوں کو تیز دوڑایا یہاں تک کہ ہم الروضۃ پہنچ گئے۔ جہاں ہم نے اس عورت کو پالیا اور اسے کھاخط دے دو۔ اس نے جواب دیا کہ میرے پاس کوئی خط نہیں ہے۔ ہم نے کھا خط نکالو اور نہ ہم تمہارے کپڑے اتار دیں گے۔ پس اس نے خط نکالا۔ ہم خط کو لے کر نبی ﷺ کے پاس آئے۔ اس خط میں حاطب بن ابی بلتعہ کا پیغام مشرکین مکہ کے نام تھا جس میں نبی اکرم ﷺ کے کچھ ارادوں کی معلومات فراہم کی گئی تھیں۔ نبی اکرم ﷺ نے فرمایا: حاطب یہ کیا ہے۔ حاطب نے کہا: یا رسول اللہ ﷺ میرے بارے میں فیصلہ کرنے میں جلدی نہ فرمائیں۔ میں قریش کا قریمی آدمی رہا ہوں لیکن میں اس قبیلے کا نہ تھا۔ لیکن آپ کے اصحاب میں کوئی بھی ایسا نہیں ہے جس کے رشتہ دار مکہ میں نہ ہوں جو ان کے اہل و مال کی حفاظت کرتے ہوں۔ میں نے ایسا نہ تو عدم ایمان کی بنا پر کیا ہے اور نہ ہی منافقت یا کفر کی بنا پر۔ حضور ﷺ نے فرمایا: حاطب نے تم سے سچ کہا ہے۔ (بخاری ح: ۳، ص: ۱۵۳، ۱۵۵، حدیث: ۲۵۱)

حقیقی فقیہ علامہ محبی الدین نے لکھا ہے کہ فقہاء یہ رائے رکھتے ہیں کہ توہین رسالت کے معاملہ میں حکمران یا نجح کو فیصلہ سے پہلے ملزم کے عام روایہ اور صورت حال کا جائزہ لینا چاہیے (احکام المرتد۔ نعمان عبدالرزاق سراطی، ص: ۱۰۹)

مشہور ہندوستانی فقیہ امام احمد رضا خان بریلوی نے اس مسئلہ میں لکھا ہے کہ کفریہ الفاظ اور ان کفریہ الفاظ کو ادا کر کے کافر بن جانے والے شخص کی حیثیتوں کے درمیان فرق ہے۔ (تمہید امام، ص: ۵۹) وہ مزید لکھتے ہیں کہ آج کل لفظ راعنا کا استعمال توہین کے زمرے میں نہیں آتا کیونکہ ان دونوں یہ نبی کی توہین کے حوالے سے نہیں بولا جاتا۔ (ختم نبوت، ص: ۱۷)

یہ بات بھی قابل توجہ ہے کہ اگرچہ اللہ تعالیٰ نے اپنے پیغمبروں میں سے بعض پر اپنے انعامات زیادہ کیے لیکن اللہ تعالیٰ نے اپنے تمام پیغمبروں کے مرتبہ میں کوئی امتیاز یا عدم مساوات قائم نہیں کی۔ تفصیل کے لیے مندرجہ ذیل آیات قرآنی ملاحظہ کی جاسکتی ہیں: بنی اسرائیل: ۵۵، البقرہ: ۱۳۶ - ۲۵۳_۲۵۴، آل عمران: ۸۳، النساء: ۱۵۰_۱۵۲۔

تمام علماء نے اس بات پر اتفاق کیا ہے کہ مندرجہ بالا آیات قرآنیہ کی رو سے تمام پیغمبروں کا مقام و مرتبہ یکساں ہے۔ لہذا کسی ایک پیغمبر کی توہین پر ایک جیسی سزا یعنی موت دی جائے گی۔ مندرجہ بالا بحث کی روشنی میں ہماری یہ رائے ہے کہ یا اکستان پیش کوڈ کی دفعہ ۲۹۵-سی میں دی گئی عمر قید کی مقابل سزا قرآن و سنت میں دیے گئے اسلامی احکام سے متصادم ہے لہذا عمر قید کے الفاظ اس دفعہ سے خارج کئے جائیں۔

اس دفعہ میں ایک ذلیل دفعہ کا اضافہ کیا جائے جس میں دوسرا پیغمبروں کے بارے میں کہے گئے یا کیے گئے افعال دیے ہی جرم قرار پائیں اور انہیں وہی سزا دی جائے جیسا کہ اوپر تجویز کیا گیا ہے۔

اس حکم کی ایک کاپی دستور پاکستان کے آرٹیکل (۳) ۲۰۳-ذی کے تحت صدر پاکستان کو ارسال کی جائے گی تاکہ قانون میں ترمیم کے لیے اقدامات کیے جائیں اور اس قانون کو اسلام کی تعلیمات سے ہم آہنگ کیا جائے۔ اور اگر ۳۰ مارچ ۱۹۹۱ء تک نہیں کی جاتی تو پاکستان پیش کوڈ کی دفعہ ۲۹۵-سی میں درج یا عمر قید کے الفاظ اس تاریخ سے غیر مؤثر ہو جائیں گے، (فیصلہ ختم) (۶۲۰)

پاکستان میں ۱۹۸۲ء میں پیش کوڈ کی دفعہ ۲۹۵-سی کے نفاذ کے بعد توہین رسالت کے جرم میں سزاۓ موت غالباً سب سے پہلے چک نمبر ۲۶ شامی سرگودھا کے گل سچ کو سنائی گئی۔ اس مقدمہ کا فیصلہ ایڈیشن سیشن نجح سرگودھا خان طالب حسین خان بلوچ نے نومبر ۱۹۹۲ء کو سنایا۔ (۶۲۱) گل سچ نے لاہور ہائی کورٹ میں بری ہو جانے پر جرمی میں سیاسی پناہ حاصل کر لی تھی اور وہ وہیں مقیم ہے۔ (۶۲۲)

فروری ۱۹۹۳ء میں ایڈیشن سیشن نجح بہاولپور فیض رسول سیال نے ملزم ارشد جاوید کو سزاۓ موت کا حکم سنایا۔ اس کے علاوہ ملزم کو تین سال قید با مشقت کی سزا بھی سنائی گئی۔ ملزم ارشد جاوید ولد عبدالستار چک نمبر ۱۳۔ بی سی نے ۱۳ فروری ۱۹۸۹ء کو اس وقت جب شاتم رسول سلمان رشدی کے خلاف جلوس نکالا جا رہا تھا، ایس ای کالج چوک پر جلوس کے سامنے آ کر حضرت عیسیٰ علیہ السلام ہونے کا دعویٰ کیا اور کہا کہ سلمان رشدی نے جو کتاب لکھی ہے وہ درست ہے۔ (۶۲۳)

سلامت سچ اور رحمت سچ کا مشہور مقدمہ:

پاکستان میں ۱۹۹۵ء کے تحت سب سے مشہور مقدمہ توہین رسالت کے دو ملزموں سلامت سچ عمر ۱۳ سال اور اس کے پچارہ مدت سچ عمر ۳۳ سال کا ہے۔ ان دونوں ملزموں کا تعلق گورنر انوالہ سے تھا۔ ان ملزموں کو ایڈیشنل سیشن بچ لاهور عبادت حسین نے ۹ فروری ۱۹۹۵ء کو سزاۓ موت سنائی تھی۔ ۱۲ فروری ۱۹۹۵ء کو ملزموں کی طرف سے لاہور ہائی کورٹ میں اس فحصلے کے خلاف اپیل دائر کر دی گئی۔ ہائی کورٹ میں اس مقدمے کی کارروائی کی کورٹی کے لیے غیر ملکی ذراائع ابلاغ کی شہیں لاہور پنج گنیں جن میں رائز، ڈبلیو ایں، بی بی سی، واں آف امریکہ، واں آف جمنی اور دیگر میں الاقوامی اداروں کے نمائندے شامل تھے۔

ایڈیشنل سیشن بچ لاهور نے جب ملزموں رحمت سچ اور سلامت سچ کو سزاۓ موت کا حکم سنایا تو سب سے پہلے برطانیہ نے اس فحصلے کے خلاف حکومت پاکستان سے احتجاج کیا۔ اس سلطے میں پاکستانی ہائی کمشنر کو دفتر خارجہ لندن میں طلب کیا گیا جہاں دفتر خارجہ کے منشرونی باری نے ان سے ملاقات کی اور تبادلہ خیال کیا۔ اور عیسایوں کو سزاۓ موت دیے جانے پر تشویش کا اظہار کیا۔ منشرونی نے ہائی کمشنر کو بتایا کہ برطانیہ پاکستان کی عدیلیہ کی کارروائی میں مداخلت نہیں کر سکتا مگر سلامت سچ اور رحمت سچ کو سزاۓ موت دیے جانے پر گہری تشویش پائی جاتی ہے۔ انہوں نے پاکستان کی حکومت سے اپیل کی کہ دونوں افراد کی زندگیاں بچائی جائیں۔ (۶۲۳)

سلامت سچ اور رحمت سچ کو سزاۓ موت کے فحصلے کے خلاف احتجاج کے طور پر پورے پاکستان میں سچ کمیونٹی نے ایک دن کارروزہ رکھا۔ (۶۲۵)

لاہور ہائی کورٹ نے سلامت سچ اور رحمت سچ کی اپیل ساعت کے لیے منظور کر لی اور ۱۵ اگروری ۱۹۹۵ء کی تاریخ باقاعدہ ساعت کے لیے مقرر کی۔ ہائی کورٹ لاہور کے جس ڈویژن پنج نے اس اپیل کی ساعت کی وہ جسٹس چوبہری خورشید احمد اور جسٹس عارف اقبال بھٹی پر مشتمل تھا۔ ڈویژن پنج نے ۲۳ فروری ۱۹۹۵ء بہ طبق ۲۲ رمضان المبارک ۱۴۱۵ھ کو اس مقدمے کی ”آوث آف ٹری“ ساعت کر کے صرف نوروز کے اندر فحصلہ سنادیا اور ملزمان کو توہین رسالت کے الزامات سے بری کر دیا۔

فضل عدالت نے ۳۲ صفحات پر مشتمل فحصلہ جاری کرتے ہوئے قرار دیا کہ ہم اللہ کے

فضل سے اللہ اور اس کے رسول ﷺ کے سامنے سرخو ہوں گے اور ہم تو قرکھتے ہیں کہ اللہ ہمیں شبابش دے گا۔ جھوٹ نے کہا کہ ہم نے یہ فیصلہ اصولوں اور اپنے ضمیر کے مطابق دیا ہے اور ہم آج اور قیامت کے روز خدا کے سامنے جوابدہ ہیں۔ فاضل عدالت نے توہین رسالت پر منی دو چٹوں کو انہائی قابل اعتراض اور اشتغال انگیز قرار دیتے ہوئے کہا کہ یہ جتنی کسی تجربہ کا اور بڑی عمر کے آدمی نے لکھی ہیں۔ عدالت نے کہا کہ ہمارے ملک میں مختلف مذاہب اور فرقوں کے درمیان اشتغال اور فساد برپا کرنے کے لیے عناصر پھیلے ہوئے ہیں جن کی کچھ بہت ضروری ہے۔ فاضل عدالت نے حکومت کو حکم دیا کہ اس واقعہ کی تحقیقات کرے اور ایسے شرپند عناصر کا سد باب کرے اور شرارت کرنے والوں کو پکڑا جائے۔ فاضل عدالت نے دو فوں ملزموں کو بری کر دیا۔ عدالت نے یہ فیصلہ انہائی حفاظتی انتظامات میں کیا۔

عدائی معاونت کے لیے بلائے گئے غلام باری سیمی ایڈوکیٹ نے دلائل دیتے ہوئے موقف اختیار کیا کہ اس کیس میں ایسی کوئی شہادت نہیں جس سے ملزموں کو سزاۓ موت دی جا سکے۔ استغاثہ کے گواہوں نے یہ نہیں بتایا کہ الفاظ کیا تھے مگر انہیں یہ بتانا چاہیے کہ جو الفاظ تھے وہ توہین رسالت کے زمرہ میں آتے ہیں۔ انہوں نے کہا کہ زنا کی سزا اتنا تخت ہے کہ ملزم کو سنگسار کیا جائے مگر یہ جرم ثابت کرنے کے لیے شہادت بھی زیادہ تخت رکھی گئی ہے۔ زنا کا جرم ثابت کرنے کے لیے چار صاحب تقویٰ آدمی چاہیں۔ انہوں نے کہا کہ اس کیس میں تینوں گواہوں کی شہادت نہیں کہ ملزموں نے دفعہ ۲۹۵-۲ کا جرم کیا۔ انہوں نے کہا کہ ملزموں سے عنادر کھنے والے گواہ کی شہادت پر انہمار نہیں کیا جاسکتا۔ ایسے گواہ کے لیے صحیح لفظ ”لوٹا“ ہے جس سخن خوشید نے کہا کہ مدی فضل حق نے سیشن عدالت میں پچھنیں کہا۔ پھر یہاں سے کیس واپس لے لیا۔ بعد میں دوبارہ پیروی شروع کر دی۔ وکیل نے کہا کہ ایسے گواہ پر انہمار کرنا نہایت غلطی ہے۔ انہوں نے کہا کہ نزاۓ موت کے کیس میں جھوٹے گواہوں کو نہیں بخفا چاہیے۔ غلام باری سیمی کے بعد مدی فضل حق کے وکیل رشید مرتضیٰ قریشی نے اپنے دلائل میں کہا کہ توہین رسالت کا پہلا کیس قرآن پاک میں درج ہے۔ انہوں نے کہا کہ ملزموں نے توہین رسالت کا ارتکاب کیا اس لئے ان کی سزاۓ موت برقرار رکھی جائے۔ انہوں نے کہا کہ یہ بات غلط ہے کہ توہین رسالت پر منی کا نہیں تحریر ملزموں کی بجائے کسی اور نے لکھی۔ کوئی مسلمان ایسی حرکت نہیں کر سکتا۔ اگر کوئی یہ ثابت کر دے کہ یہ تحریر

مولوی فضل حق نے خود لکھی تو میں خود اسے پھر مار کر ہلاک کر دوں گا۔ رشید قریشی نے کہا کہ وزیر اعظم بے نظر بھٹو نے یہ قسم کھا کر الیکشن جیتا کہ وہ بر سر اقتدار آ کر قانون توہین رسالت (۲۹۵-سی) ختم کریں گی۔ یہ اسلامی ملک ہے۔ ہمیں غیر مسلم قوتوں کو ملک کمزور کرنے کی اجازت نہیں دینی چاہیے۔ وکیل نے کہا کہ وزیر اعلیٰ منظور وٹو نے اپنے بیان میں کہا کہ حکومت نے اس کیس کے مدی پر کوئی دباو نہیں ڈالا۔ وزیر اعلیٰ کو تردید کرنے کی کیا ضرورت تھی۔ یہ تو چور کی واڑی میں تنکے والا حساب ہے۔ وٹو یہ کہنے والے کون ہوتے ہیں کہ فضل حق جھوٹا ہے۔ انہوں نے کہا کہ اس کیس میں بشپ ایگزٹر جان ملک اور وفاقی وزیر جسے سالک کوشال تقدیش کیا جائے۔ جسٹس بھٹی نے استفسار کیا کہ گواہوں نے وہ الفاظ نہیں دہرائے جو توہین رسالت کے زمرہ میں آسکتے ہیں کیا اس صورت میں ملزموں کو سزا دی جاسکتی ہے۔ وکیل نے کہا کہ پولیس آج بھی ”لینزوں“ کے ذریعے دیوار پر لکھا پڑھ سکتی ہے۔ رشید مرتضی قریشی نے اس کیس میں بعض قوتوں کی سازشوں کا ذکر کرتے ہوئے تادیانیوں، بہائیوں، ذکریوں، آغا خانیوں، بھارت اور امریکہ وغیرہ کا حوالہ دیا تو ملزموں کی وکیل حتا جیلانی اور خود مدعی فضل حق کے دوسرا وکیل اسماعیل قریشی نے اعتراض کیا۔

فضل عدالت نے رشید مرتضی قریشی کو ہدایت کی کہ وہ کیس سے متعلقہ بات کریں۔ رشید قریشی نے انہائی جذباتی انداز میں اپنے دلائل ختم کر دیے۔ ان کے بعد مدعی کے وکیل اسماعیل قریشی نے دلائل دیتے ہوئے موقف اختیار کیا کہ توہین رسالت کے جرم کی سزا صرف سوت ہے۔ اسلامی دنیا کے بہت بڑے لیڈر امام خمینی نے رشدی، اس کی کتاب کے پرمنار پبلیشر کو قتل کر دینے کا فتویٰ دیا تھا۔ امام خمینی نے یہ بھیں کہا کہ عدالت سے رجوع کیا جائے بلکہ اپنے فتویٰ میں کہا کہ مذکورہ افراد جہاں موجود ہوں وہاں قتل کر دیے جائیں۔ وکیل نے کہا کہ وقوع پر موجود شخص نجح ہوتا ہے کہ وہ دیکھے کہ واقعی توہین رسالت ہوئی یا نہیں۔ توہین رسالت کے قانون کے مطابق وہ شخص اس جرم کی زد میں آتا ہے جو تحریری یا زبانی یا اشارۃ توہین رسالت کرے۔ اسماعیل قریشی نے کہا کہ ایڈو و کیٹ جزل نے بھی یہاں کہا کہ اگر وہ وقوع پر موجود ہوتے تو وہی کرتے جو ایک مسلمان کر سکتا تھا۔ اس وقت جسٹس رشید نے بھی کہا تھا کہ وہ بھی ملزموں کو قتل کر دیتے۔ اس موقع پر جسٹس خورشید نے واضح کیا کہ میں نے یہ الفاظ نہیں کہے تھے بلکہ کہا تھا کہ میں دو منٹ خاموش شد رہتا اور کارروائی ضرور کرتا۔ وکیل نے کہا آپ کیا کارروائی کرتے۔ جسٹس خورشید نے کہا کہ وہی کارروائی جو ایک

با شعور آدمی سے متوقع ہوتی ہے۔ جسٹس بھٹی نے وکیل سے کہا کہ اگر آپ ایسا وعدہ دیکھیں گے تو گاؤں والوں کو اکٹھا کریں گے اور تھانے جائیں گے۔ اسماعیل قریشی نے اپنے دلائل جاری رکھتے ہوئے کہا کہ گواہوں نے توہین رسالت پر منی الفاظ صرف تقدس کی وجہ سے بیان نہیں کیے۔ جسٹس بھٹی نے کہا تقدس تو ائمہ کرام خلفاء راشدین یا مسجد کا بھی ہو سکتا ہے۔ گواہوں نے یہ نہیں کہا کہ حضور ﷺ کے تقدس کی وجہ سے انہوں نے الفاظ بیان نہیں کیے۔ وکیل نے کہا کہ یہ کیس ہی توہین رسالت کا ہے اس لئے تقدس اللہ سے منسوب ہوگا۔ اس موقع پر جسٹس بھٹی نے کہتے اٹھایا کہ مدعاً فضل حق کی جانب سے اندر ارجح مقدمہ کے لیے جو درخواست پیش کی گئی وہ مدعاً کی تحریر معلوم نہیں ہوتی۔ بلکہ اس کی تحریر فرد مقصوٰ کی دستاویز ہے ملتی ہے جو پولیس الہکار لکھتا ہے۔

ایڈو وکیٹ ہزل پنجاب میاں عبدالatar حجم نے کہا کہ واقعی درخواست کی تحریر مدعاً کی معلوم نہیں ہوتی مگر اس نے سیشن عدالت میں اپنے بیان میں کہا کہ یہ تحریر اسی کی ہے۔ جسٹس بھٹی نے وکیل سے استفسار کیا کہ ایک گواہ کے مطابق ایک ملزم دیوار پر لکھ رہا ہے جبکہ دوسرے گواہ کے مطابق تیوں ملزم ان لکھ رہے تھے۔ وکیل نے کہا کہ یہ گواہوں کی اپنی آبزرویشن ہے۔ جسٹس بھٹی نے کہا کہ اگر مدعاً ماتحت عدالت میں خود سارا بیان دے دیتا تو کسی دوسرے گواہ پر انکھار کرنے کی کیا ضرورت تھی۔ جسٹس بھٹی نے کہا کہ ریکارڈ پر ایسی کوئی شہادت موجود نہیں کہ حضور ﷺ کے سوا کسی دوسرے کے بارے میں توہین ہوئی تو تعزیرات پاکستان میں علیحدہ وفاتات موجود ہیں وکیل نے کہا کہ ملزموں نے حضور ﷺ کی توہین کی۔ مدعاً کی ملزموں سے کوئی دشمنی نہیں اور نہ جائیداد یا خاندان کا کوئی جھگڑا ہے۔ چوبہری صادق ایڈو وکیٹ نے کہا کہ چٹوں پر وہی مواد ہے جو مسجد کی دیوار پر لکھا گیا۔ یہ توہین رسالت کے الفاظ ہیں۔ عدالتی معاون خواجہ سلطان احمد ایڈو وکیٹ نے اپنے دلائل میں کہا کہ کیس میں شہادت ملزموں کو سزادیے کے لیے کافی نہیں ہے۔ اس کیس میں پولیس، پبلک پرنسپل کیوٹ اور استغاثہ نے اپنے فرائض صحیح سرانجام نہیں دیے۔ تفتیش کرنے والی ایجنسی کو ناموس رسالت کا خیال رکھنا چاہیے تھا۔ انہوں نے کہا کہ مدعاً نے دیوار پر لکھا خود ہی مٹا دیا اور اسے پندرہ منٹ کے لیے بھی محفوظ نہیں رکھا کہ پولیس آ کر دیکھ لے۔ مگر دوسری طرف اس نے توہین رسالت پر منی چیزیں ایک سال سنبھالے رکھیں۔ وکیل نے کہا کہ میں اس قسم کے الفاظ پر منی تحریر اپنے گمراہ دفتر میں نہیں رکھ سکتا۔ انہوں نے کہا کہ یہ معلوم نہیں کہ چیزیں کس نے لکھیں اور کس نے

پھیلکیں۔ یہ بھی تقیش نہیں کی گئی کہ کیا مژمان لکھ بھی سکتے ہیں یا نہیں۔ وکیل نے کہا کہ میں ناموس رسالت پر اپنے بیوی پیچے قربان کر سکتا ہوں مگر غلط الزام میں کسی کی جان نہیں لے سکتا۔ انہوں نے کہا کہ مدعا فضل حق کی وجہ سے اس ملک کا ہر شخص پر پیشان ہے۔ انہوں نے کہا کہ جب تک کوئی دستاویز عدالت میں حلقوٹ ثابت نہ کر دی جائے اسے درست تسلیم نہیں کیا جاسکتا۔ یہاں تو گواہ جھوٹ بولتے ہیں۔ خواجہ سلطان احمد نے کہا کہ چٹوں پر لفظ ”محمد“ کے اوپر ”علیہ السلام“ لکھا ہوا ہے۔ اس کا مطلب علیہ السلام ہے۔ کوئی غیر مسلم یہ لفظ نہیں لکھ سکتا اور خصوصاً وہ جو تسری جماعت تک پڑھا ہو۔ اس موقع پر فاضل عدالت نے ان چٹوں کا معافہ کیا اور ایڈوکیٹ جزل اور مدعا کے وکیل اسماعیل قریشی کو چٹیں دکھائیں۔ اسماعیل قریشی نے کہا کہ توہین رسالت پر منی تحریر کوئی مسلمان نہیں لکھ سکتا۔ خواجہ سلطان احمد نے کہا کہ ایسی حرکت کوئی مسلمان نہیں کر سکتا۔ اس لئے آئین کے خلاف کوئی بات نہ کی جائے۔ خواجہ سلطان احمد نے اپنے داکل جاری رکھتے ہوئے کہا کہ ایک گواہ کے مطابق تینوں مژمان دیوار پر لکھ رہے تھے۔ یہ الفاظ صرف پانچ یا چھ تھے کیا تینوں مژمان نے یہ جملے اکٹھے لکھے۔ انہوں نے کہا کہ ہمیں محتاط رہنا چاہیے کہ کسی بے گناہ کو چھانی نہ لگے۔ خواجہ سلطان احمد نے کہا کہ حضرت عیسیٰ علیہ السلام ہمارے پیغمبر ہیں مگر ان کے بارے میں عیسائیوں کا عقیدہ مختلف ہے۔ جب ہم عیسائی کے عقیدہ سے اتفاق نہیں کرتے تو کیا عیسائی یہ کہہ سکتے ہیں کہ ہم حضرت عیسیٰ علیہ السلام کی توہین کی۔ وکیل نے کہا کہ ہمارے نبی علیہ السلام کا روایہ تو یہ تھا کہ ایک خاتون جوان پر کوڑا پھیکھی تھی بیمار ہو گئی تو حضور علیہ السلام خود اس خاتون کی تیمارداری کے لیے اس کے گھر گئے۔ کیا خاتون توہین رسالت نہیں کر رہی تھی مگر حضور علیہ السلام نے اسے معاف فرمادیا۔ اور اس کے حق میں دعا کی کہ اللہ اسے معاف کر دے۔ دوران سماعت مسٹر جشن عارف اقبال بھٹی نے ریمارکس دیے کہ پاکستان ایک جمہوری ملک ہے اور یہاں جمہوری اصولوں کا خیال رکھا جاتا ہے۔ یہاں قانون کی حکمرانی ہے اور قانون کی نظر میں سب برابر ہیں۔ ہم اپنا آئین و قانونی فرض ادا کر رہے ہیں۔ جشن بھٹی نے کہا کہ اس کیس میں قوی اور مین الاقوامی پریس نے ثبت کردار ادا کیا ہے جس کا ہم شکریہ ادا کرتے ہیں۔ ایڈوکیٹ جزل نے کہا کہ کسی کے جذبات پر دو شہریوں کو چھانی نہیں لٹکانا چاہیے۔ عدالت ریکارڈ کی بنیاد پر فیصلہ کرے اور کسی گروپ کے احتجاج کی پروانہ کرے۔ جشن خورشید نے کہا کہ ہم کسی سے نہیں ڈرتے۔ ہم قانون کے مطابق فیصلہ کریں گے۔

فضل عدالت نے اپنے فیصلہ میں کہا کہ استفانہ دونوں ملزموں کے خلاف کیس ثابت کرنے میں ناکام رہا ہے۔ اس لئے عدالت دونوں ملزموں کی اپیل مظہور کرتی ہے اور انہیں توہین رسالت کے ازامات سے بری کرتی ہے۔ عدالت نے کہا کہ ملزم فوری طور پر رہا کر دیئے جائیں آگر وہ کسی دوسرا مقدمہ میں مطلوب نہ ہوں۔ عدالت نے کہا کہ ملزموں کو شانی جانے والی سزا نے موت کی توثیق نہیں کی جاتی۔ عدالت نے کہا کہ اس کیس کا قابل اعتراض مواد پر یہ کورٹ میں اپیل وغیرہ کا فیصلہ ہونے کے بعد ہم سکریٹری کے حکم پر واضح کر دیا جائے۔ عدالت نے کہا کہ کلمہ طیبہ کا پوسٹر امام مسجد کو واپس کر دیا جائے۔ عدالت نے کہا کہ چیزیں انتہائی قابل اعتراض تحریروں پر مبنی ہیں اور عدالت یہ افسوس سے کہتی ہے کہ مدعا نے یہ چیزیں ایک سال تک اپنے پاس رکھیں۔ ان چیزوں کی تحریر کی تحریر کار آدمی کی ہے اور اصل مجرموں تک پہنچنے کے لیے تحقیقات کی ضرورت ہے۔ عدالت نے کہا کہ عدالت کے علم میں ہے کہ ملک و ملن عناصر مختلف فرقوں اور گروہوں کے درمیان نفرت پھیلانے میں مصروف ہیں۔ عدالت نے کہا کہ عدالت کو تو قع ہے کہ حکومت اس معاملہ پر فوری توجہ دے گی اور اس سلسلہ میں ضروری اقدامات کیے جائیں گے۔ عدالت نے کہا کہ اسلامی اصول قانون کے مطابق عدالت سے گواہی چھپانا گناہ ہے اور صرف واضح بحکم کی بنیاد پر ہی فوجداری مقدمہ میں کسی کو سزا دی جا سکتی ہے۔ عدالت نے کہا کہ کسی گواہ کے ذہن یا دماغ میں فتنہ راز کو بنیاد بنا کر کسی بھی ملزم کو سزا نہیں دی جا سکتی۔ عدالت نے کہا کہ اس کیس میں گواہوں کے بیانات میں شدید تضاد موجود ہے اور بعض جگہوں پر مصلحتہ خیز باطنی کی گئی ہیں۔ عدالت نے کہا کہ مدعا مولوی فضل حق اپنے رویہ کی وجہ سے قابل اعتماد گواہ نہیں ہے۔ اس نے بروقت الیف آئی درج نہیں کروائی اور نہ ہی عدالت کے روبرو مکمل گواہی دی۔

عدالت نے کہا کہ مدعا کے دلکش مرشد قریشی نے قانونی نکات یا گواہوں کے بیانات کے حوالہ سے دلائل دینے کی بجائے لوگوں کے شدید مذہبی جذبات کے حوالہ سے گفتگو کی جبکہ اس بات سے کسی کو کوئی اختلاف نہیں کہ توہین رسالت ایک گھنیم جرم ہے۔ اور اس کے مرتعنکب شخص کو فوری طور پر سخت ترین سزا دینی چاہیے۔ فضل عدالت نے کیس میں پیش ہونے والے وکلا، عاصمہ جہاگیر، اساعلیٰ قریشی، ایس ایم ظفر، ابی جسین بیالوی، عابد حسن منتو، خواجہ سلطان احمد، میاں دلاور محمد، حنیف کھٹانہ، رفیق احمد باوجودہ، غلام باری سیمی ایڈو و کیٹ اور ایڈو و کیٹ جزل پنجاب میاں عبدالستار نجم کی قانونی معاونت کو سراہا، (۲۴۶)

تو ہیں رسالت کے مقدمہ میں ہائی کورٹ سے بری ہونے والے ان دونوں پاکستانی مسیحیوں سلامت مسح اور اس کے پچارہ رحمت مسح کو فرمی طور پر بیرون ملک بھیجنے کے لیے سرکاری پاسپورٹ جاری کئے گئے۔ ان پا سپورٹوں پر اسلام آباد میں جرمن سفارت خانے سے ویزے لگوائے گئے اور دونوں مسیحیوں کو خاتمی انتظامات میں لا ہور سے اسلام آباد ایئر پورٹ لا کر سرکاری پاسپورٹ، گرم کپڑے، لیدر کے کوت تین صندوقوں میں بند کر کے دیئے گئے۔ ان دونوں کو دس ہزار ڈالر بھی حکومت پاکستان نے فراہم کیے تاکہ وہ بیرون ملک ابتدائی طور پر کسی مالی مشکل کا شکار نہ ہو سکیں (۶۲۷) رحمت مسح اور سلامت مسح ایک چرچ گروپ کی دعوت پر جرمی ہبھج گئے۔ جرمی کی وزارت خارجہ کی خاتون ترجمان نے اس کی تصدیق کرتے ہوئے بتایا کہ پاکستان میں جرمی کے سفارت خانے کی جانب سے دونوں کو تورست ویزے جاری کیے گے تھے۔ اور انہیں جرمی میں پناہ دے دی گئی ہے۔ خاتون ترجمان نے چرچ کی تنظیم کا نام بتانے سے انکار کیا۔ خاتون ترجمان نے یہ بھی کہا کہ جرمی کی حکومت نے یورپی یونین کے ذریعے دونوں کی رہائی کے ضمن میں سخت کوششیں کی تھیں تاہم وہ نہیں کہہ سکتیں کہ دونوں مسیحیوں کو چانسلر کوہل کی حکومت نے جرمی مدعو کیا ہے۔ جرمی کے قانون کے تحت دونوں اب سیاسی پناہ کی درخواست کر سکتے ہیں۔ (۶۲۸) اس سے قبل ڈنمارک کے وزیر خارجہ نے بھی از خود یہ پیش کش کی تھی کہ ڈنمارک رحمت مسح اور سلامت مسح دونوں کو پناہ دینے کو بھی تیار ہے۔ اور ان کا کرایہ ادا کرنے کو بھی تیار ہے۔ (۶۲۹)

خواتین کے لیے سزاۓ موت ختم:

اسلامی جمہوریہ پاکستان کی وفاتی کا بینہ کا ایک اجلاس سوراخہ جون ۱۹۹۶ء کو وزیر اعظم نے نظر بھٹکی صدارت میں ہوا۔ جس میں یہ فیصلہ کیا گیا کہ جن سگین مقدمات میں خواتین کو سزاۓ موت دی جائیں ہے اب انہیں سزاۓ موت کی بجائے عمر قید کی سزا دی جائے گی۔ کابینہ نے اس سلسلے میں مسودہ قانون کی منظوری دے دی ہے۔ اجلاس کے بعد وزیر اطلاعات و نشریات خالد احمد خان کھل نے بتایا کہ خواتین دہشت گردی یا معموم شہریوں کے سفاقاں قتل کی وارداتوں میں بہت کم ملوث پائی جاتی ہیں۔ لہذا ان کے لیے سزاۓ موت ختم کر دی گئی ہے۔ اس اقدام سے معاشرہ پر خوشنگوار اثر پڑے گا۔ (۶۵۰)

وقاتی کہ بینہ کا یہ فیصلہ پاکستان بیتل کوڈ کی وفحہ ۲۹۵ءی پر بھی اثر انداز ہو گا۔ تو ہیں

رسالت کی مجرمہ عورت کو سزا نے موت کی بجائے عمر قید کی سزا دی جائے گی۔

۳۰ اپریل ۱۹۶۱ء سے قبل دفعہ ۲۹۵-سی میں توپین رسالت کے مجرم کے لیے سزا نے موت یا عمر قید کی سزا درج تھی۔ وفاقی شرعی عدالت نے اپنے فیصلے مورخہ ۳۰ اکتوبر ۱۹۹۰ء کی رو سے دفعہ ۲۹۵-سی کے الفاظ ”یا عمر قید“ کو ختم کر دیا تھا۔ اس فیصلہ سے قبل توپین رسالت کے مجرم کو خواہ وہ مرد ہو یا عورت، سزا نے موت یا عمر قید کی سزا باقی رہی اور عمر قید کی سزا غیر مؤثر ہو گئی۔ لیکن وفاقی کابینہ نے اپنے اجلاس مورخہ ۱۹۹۶ء میں فیصلہ کیا کہ ان تمام مقدمات میں جن میں عورتوں کو موت کی سزا دی جاسکتی ہے، اب انہیں عمر قید کی سزا دی جاسکے گی۔ وفاقی کابینہ کا یہ فیصلہ وفاقی شرعی عدالت کے فیصلہ کے خلاف ہے۔ وفاقی کابینہ کا یہ فیصلہ اسلام کے قانون تھامس کے بھی خلاف ہے جو جان کے بدالے میں جان کا حکم دیتا ہے۔ اس فیصلہ کے بعد اب یہ خدشہ بڑھ گیا ہے کہ عکین جرم کے ارتکاب کے لیے مردوں کی بجائے عورتوں کو استعمال کیا جائے گا۔ یہ اصول ہے کہ سزا کی نمایاد جرم ہوتا ہے نہ کہ جنس۔ جس شخص نے جو جرم کیا ہوا سے اس جرم کی سزا ملے گی۔ جرم کو سزا دینے میں یہ دیکھا جاتا ہے کہ اس نے کیا جرم کیا ہے۔ یہ نہیں دیکھا جاتا کہ جرم مرد ہے یا عورت کہ اگر مرد ہے تو اسے یہ سزا دی جائے اور اگر وہ عورت ہے تو اسے یہ سزا دی جائے اور جرم کو منظرنہ رکھا جائے۔ اسلام جرم کے لحاظ سے مجرموں کو سزا دینے میں خنی امتیاز کا قائل نہیں ہے۔ پاکستان کے موجودہ دور حکومت میں عورتوں کی ”آزادی“ اور ان کے ”حقوق“ کا بڑا چچا ہے۔ چند خواتین تنظیمیں عورتوں سے امتیازی سلوک کے خلاف آواز اٹھاتی رہتی ہیں۔ ان کا یہ مطالبہ ہے کہ معاشرے میں ترقی کے لیے عورتوں کو مردوں کے شانہ بشانہ کام کرنے کا موقع دیا جائے اور مردوں اور عورتوں میں کسی فیض کا امتیاز اور تفریق روانہ رکھی جائے۔ وفاقی کابینہ کا حالیہ فیصلہ مرد اور عورت کے درمیان تفریق پیدا کرتا ہے۔ اس فیصلہ نے عورتوں کو مردوں کے برابر قرار نہیں دیا۔ مغربی تہذیب سے متاثرہ خواتین تنظیمیں جو پاکستانی عورتوں سے امتیازی سلوک کے خلاف ”جدوجہد“ کر رہی ہیں۔ انہیں کابینہ کے اس فیصلہ پر تشویش کا فوری اظہار کرنا چاہیے، کیونکہ اس فیصلہ نے جرم و سزا کے اعتبار سے عورتوں کو مردوں کے برابر قرار نہیں دیا۔ وفاقی کابینہ نے شاید یہ سوچا ہو کہ اس فیصلہ سے خواتین کی آزادی اور ان کے حقوق کے معاملہ میں پاکستان اور پاکستانی عوہدت کا وقار بلند ہو گا اور مغربی آقاوں کی خوشنودی حاصل ہو گی۔ مسلمانوں کے دشمن بھی مسلمانوں سے خوش نہیں

ہو سکتے۔ کیا ہم انہیں خوش کرنے کے لیے اپنے دین کے احکام کو تبدیل کر دیں گے۔ ایسے فیصلوں سے بیرونی دنیا میں پاکستانی عورت کا نہیں بلکہ پاکستانی مجرم عورت کا ”وقار“ بلند ہو گا۔
 ☆ وفاقی کابینہ کے اجلاس میں منظور ہونے والا مسودہ قانون اب پارلیمنٹ میں مظہوری کے لیے پیش کیا جائے گا۔

وفاقی کابینہ کو اپنے اس فیصلے پر نظر ثانی کرنی چاہیے تاکہ مرد و عورت کی جنس کے امتیاز کے بغیر جرم کی بنیاد پر مجرم کو سزا دینے کا اصول قائم رہے۔ اسلام کے قانون قصاص کی مخالفت نہ ہو اور تو ہیں رسالت کے مجرم خواہ وہ مرد ہو یا عورت اسے سزاۓ موت دینے کا قانون بھی متأثر نہ ہو۔ جیسا کہ گزشتہ صفحات میں اس بات کا ذکر ہو چکا ہے کہ اسلام میں دیگر انبياء کی تو ہیں کی سزا بھی موت ہے۔ وفاقی شرعی عدالت نے اپنے فیصلہ مورخہ ۳۰ ستمبر ۱۹۹۰ء میں بھی حکومت پاکستان کو یہ تجویز کیا ہے کہ پاکستان میں کوڈ کی دفعہ ۲۹۵ء میں ایک ذیلی دفعہ کا اضافہ کیا جائے جس میں دیگر انبياء کی تو ہیں پر بھی سزاۓ موت مقرر ہو۔ وفاقی کابینہ اور پارلیمنٹ کو چاہیے کہ وہ اس ضمن میں قانون سازی کر کے قانون تو ہیں رسالت میں پائے جانے والے اس سقم کو دور کریں تاکہ دیگر انبياء کی تو ہیں کرنے والے مجرم کے لیے بھی موت کی سزا انداز ہو۔
 ☆ نوٹ: یہ مضمون جب لکھا گیا تھا اس وقت یہی صورت حال تھی۔

حوالہ جات

- PLD 1991 Federal Shariat Court 10 - ۱۲۰
 روزنامہ نوائے وقت لا ہور، ۳ نومبر ۱۹۹۲ء - ۱۲۱
 ایضاً - ۱۹۹۵ء فروری ۱۹۹۵ء - ۱۲۲
 روزنامہ جسارت کراچی، ۱۰ اکتوبر ۱۹۹۳ء - ۱۲۳
 روزنامہ نوائے وقت لا ہور، ۱۳ اکتوبر ۱۹۹۵ء - ۱۲۴
 نقیب لا ہور، کم مارچ ۱۹۹۵ء، ص: ۱۲ - ۱۲۵
 روزنامہ نوائے وقت لا ہور، ۲۳ فروری ۱۹۹۵ء - ۱۲۶
 ایضاً - ۱۹۹۵ء مارچ ۱۹۹۵ء - ۱۲۷
 ایضاً - کم مارچ ۱۹۹۵ء - ۱۲۸
 ایضاً - ۲۸ فروری ۱۹۹۵ء - ۱۲۹
 ایضاً - ۱۱ جون ۱۹۹۶ء - ۱۳۰